

၂၀၁၂-၂၀၁၃ ဘဏ္ဍာနှစ်၊ ကရင်ပြည်နယ် ဒေသန္တရစီမံကိန်းဥပဒေ

(၂၀၁၂ ခုနှစ်၊ ကရင်ပြည်နယ်လွှတ်တော် ဥပဒေအမှတ် ၂။)

၁၃၇၃ ခုနှစ်၊ တန်ခူးလဆန်း ၄ ရက်

(၂၀၁၂ ခုနှစ်၊ မတ်လ ၂၆ ရက်)

နိဒါန်း

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေပုဒ်မ ၂၅၁ အရ ကရင်ပြည်နယ် အစိုးရသည် ပြည်ထောင်စုအစိုးရက ချမှတ်ထားသည့် မူဝါဒများနှင့်သော်လည်းကောင်း၊ ပြည်ထောင်စု ဥပဒေများနှင့်သော်လည်းကောင်း မဆန့်ကျင်စေဘဲ ပြည်နယ်အတွင်း အကောင်အထည်ဖော် ဆောင်ရွက် မည့် လုပ်ငန်းများနှင့်စပ်လျဉ်းသည့် စီမံကိန်းများကို ကရင်ပြည်နယ်လွှတ်တော်၏ သဘောတူညီချက်ဖြင့် ဆောင်ရွက်ရမည်ဖြစ်ပါသည်။ ထိုသို့ဆောင်ရွက်ရန် ဖွဲ့စည်းပုံအခြေခံဥပဒေပုဒ်မ ၁၉၀၊ ပုဒ်မခွဲ (ခ) ပါ ပြဋ္ဌာန်းချက်အရ ပြည်နယ်လွှတ်တော်သို့ တင်သွင်းသော ဤဥပဒေကို ပြဋ္ဌာန်းလိုက်သည်။

အခန်း (၁)

အမည်၊ စတင်အာဏာတည်ခြင်းနှင့်အဓိပ္ပာယ်ဖော်ပြချက်

၁။ ဤဥပဒေကို ၂၀၁၂-၂၀၁၃ ဘဏ္ဍာနှစ်၊ ကရင်ပြည်နယ် ဒေသန္တရစီမံကိန်းဥပဒေဟု ခေါ်တွင်စေ ရမည်။

၂။ ဤဥပဒေသည် ၂၀၁၂-၂၀၁၃ ခု၊ ဘဏ္ဍာနှစ်အတွက် ၂၀၁၂ ခုနှစ်၊ ဧပြီလ ၁ ရက်နေ့မှစတင်၍ အကောင်အထည်ဖော် ဆောင်ရွက်ရန်ဖြစ်သည်။

၃။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေ ရမည် -

- (က) ဒေသန္တရစီမံကိန်းဆိုသည်မှာ သတ်မှတ်ထားသည့် အချိန်ကာလအတွင်း တစ်ပြည်နယ်လုံး အတိုင်း အတာအရ လူမှုစီးပွားရေး ဖွံ့ဖြိုးတိုးတက်စေရန် ချမှတ်ဆောင်ရွက်သော လုပ်ငန်းအစီအစဉ် များနှင့် ရည်မှန်းချက်များကို ဆိုသည်။
- (ခ) ဦးတည်ချက်ဆိုသည်မှာ သတ်မှတ်ထားသည့် အဓိကမျှော်မှန်းချက်များကို ဆိုသည်။
- (ဂ) စီမံကိန်းလျာထားချက်ဆိုသည်မှာ စီးပွားရေးကဏ္ဍများအလိုက် ဖွံ့ဖြိုးတိုးတက်ရန် ဆောင်ရွက် ရမည့် အချက်အလက်များကို ဆိုသည်။
- (ဃ) အစီအစဉ်ဆိုသည်မှာ ရည်မှန်းချက်များ ပြည့်မီရေးအတွက် အကောင်အထည်ဖော် ဆောင်ရွက် မည့်လုပ်ငန်းနှင့် လုပ်ငန်းစဉ်အဆင့်ဆင့်ကို ဆိုသည်။
- (င) အခြေခံနှစ်ဆိုသည်မှာ နှစ်စဉ် တိုးတက်မှုအခြေအနေများကို နှိုင်းယှဉ်နိုင်ရန် အခြေခံသည့်ခုနှစ်ကို ဆိုသည်။
- (စ) ပုံမှန်ဈေးနှုန်းဆိုသည်မှာ အခြေခံနှစ် ၂၀၁၀-၂၀၁၁ ခုနှစ်တွင် ဖြစ်ပေါ်သော ကုန်ပစ္စည်းနှင့် ဝန်ဆောင်မှုတို့၏ ဈေးနှုန်းကို ဆိုသည်။
- (ဆ) နှစ်အလိုက်ဈေးနှုန်းဆိုသည်မှာ သက်ဆိုင်ရာဘဏ္ဍာရေးနှစ်အလိုက် ဖြစ်ပေါ်သော ကုန်ပစ္စည်းနှင့် ဝန်ဆောင်မှုတို့၏ ဈေးနှုန်းကို ဆိုသည်။
- (ဇ) ကဏ္ဍဆိုသည်မှာ ထုတ်လုပ်သော ကုန်ပစ္စည်းနှင့်ဝန်ဆောင်မှု အမျိုးအစားအပေါ်အခြေခံ၍ ဖွဲ့စည်းထားသော စီးပွားရေးကဏ္ဍများကို ဆိုသည်။

(၈၂) ကဏ္ဍကြီးဆိုသည်မှာ ကရင်ပြည်နယ်အနေဖြင့် စွမ်းအင်ကဏ္ဍမှအပ စီးပွားရေးကဏ္ဍ (၁၃) ခုကို လုပ်ငန်းသဘောသဘာဝတူညီမှုအပေါ် အုပ်စုဖွဲ့စည်း၍ သတ်မှတ်ခြင်းဖြစ်သည်။ ယင်းတို့တွင် လယ်ယာကဏ္ဍကြီး၌ လယ်ယာ၊ သားငါး၊ သစ်တောကဏ္ဍများ၊ စက်မှုကဏ္ဍကြီး၌ သတ္တုနှင့် တွင်းထွက်ပစ္စည်း၊ စက်မှုလက်မှု၊ လျှပ်စစ်ဓာတ်အား၊ ဆောက်လုပ်မှုကဏ္ဍများ၊ ဝန်ဆောင်မှု ကဏ္ဍကြီး၌ ပို့ဆောင်ရေး၊ ဆက်သွယ်ရေး၊ ငွေရေးကြေးရေး၊ လူမှုရေးနှင့် စီမံခန့်ခွဲရေး၊ ငှားရမ်းခနှင့် အခြားဝန်ဆောင်မှုနှင့် ကုန်သွယ်မှုကဏ္ဍများ ပါဝင်ဖွဲ့စည်းထားခြင်းကို ဆိုသည်။

အခန်း (၂)

ရည်ရွယ်ချက်

၄။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည် -

- (က) စိုက်ပျိုးရေးကဏ္ဍတွင် စိုက်ပျိုးထုတ်လုပ်သည့် ကောက်ပဲသီးနှံများ သင့်တင့်မျှတသည့် တန်ဖိုး ရရှိအောင် ဆောင်ရွက်ပေးပြီး လက်မှုလယ်ယာမှ စက်မှုလယ်ယာသို့ ကူးပြောင်းနိုင်ရေးအတွက် လိုအပ်သည့် အရင်းအနှီးကုန်ကြမ်းများကို အတတ်နိုင်ဆုံး ဖြည့်ဆည်းဆောင်ရွက်ရေး၊
- (ခ) အလုပ်အကိုင်အခွင့်အလမ်းများနှင့် နည်းပညာကျွမ်းကျင်မှုရရှိရေးအတွက် ပြည်တွင်းပြည်ပ ရင်းနှီးမြှုပ်နှံမှုနှင့် ကုန်သွယ်မှုမြှင့်တင်ရေး၊
- (ဂ) လူ့စွမ်းအား အရင်းအမြစ် ဖွံ့ဖြိုးတိုးတက်ရေးအတွက် အလေးထားဆောင်ရွက်ရေး။

အခန်း (၃)

စီမံကိန်းလျာထားချက်

၅။ ကရင်ပြည်နယ်အစိုးရမှချမှတ်သော မူဝါဒများနှင့်အညီ အောက်ပါအတိုင်း စီမံကိန်းလျာထားချက်များ ထားရှိဆောင်ရွက်ပါသည် -

- (က) စီးပွားရေးတိုးတက်မှုနှုန်းကို ပုံမှန်ဈေးနှုန်းအရ ၈.၀ ရာခိုင်နှုန်း တိုးတက်ဖြစ်ပေါ်ရန်နှင့် အခြေခံနှစ်အပေါ် အဆအားဖြင့် ၁.၀၈ ဆ ဖြစ်ပေါ်အောင် ဆောင်ရွက်ရန်၊
- (ခ) နိုင်ငံတော်၏ စီးပွားရေးဦးတည်ချက်နှင့်အညီ လယ်ယာကဏ္ဍကြီး၏ ပါဝင်မှုအချိုးအစားကို ၃၉. ၈ ရာခိုင်နှုန်းမှ ၃၇. ၉ ရာခိုင်နှုန်းသို့လည်းကောင်း၊ စက်မှုကဏ္ဍကြီး၏ ပါဝင်မှုအချိုးအစားကို ၂၁. ၇ ရာခိုင်နှုန်းမှ ၂၂. ၉ ရာခိုင်နှုန်းသို့လည်းကောင်း၊ ဝန်ဆောင်မှုကဏ္ဍကြီး၏ ပါဝင်မှုအချိုးအစားကို ၃၈. ၅ ရာခိုင်နှုန်းမှ ၃၉. ၂ ရာခိုင်နှုန်းသို့လည်းကောင်း အသီးသီးပြောင်းလဲဖြစ်ပေါ်စေရန်၊
- (ဂ) လယ်ယာကဏ္ဍကြီး၏ တိုးတက်မှုနှုန်းကို ၂. ၈ ရာခိုင်နှုန်း၊ စက်မှုကဏ္ဍကြီး၏ တိုးတက်မှုနှုန်းကို ၁၄. ၃ ရာခိုင်နှုန်း၊ ဝန်ဆောင်မှုကဏ္ဍကြီး၏ တိုးတက်မှုနှုန်းကို ၉. ၉ ရာခိုင်နှုန်း အသီးသီး တိုးတက်စေရန်၊
- (ဃ) ကုန်သွယ်မှုကဏ္ဍ၏ တိုးတက်မှုနှုန်းကို ၇. ၄ ရာခိုင်နှုန်း တိုးတက်စေရန်။

အခန်း (၄)

ကဏ္ဍအလိုက် မူဝါဒ၊ ရည်မှန်းချက်နှင့်လုပ်ငန်းစဉ်

၆။ ၂၀၁၂-၂၀၁၃ ဘဏ္ဍာနှစ်၊ ဒေသန္တရစီမံကိန်းတွင် လယ်ယာကဏ္ဍနှင့်စပ်လျဉ်း၍ -

- (က) မူဝါဒများမှာ အောက်ပါအတိုင်း ဖြစ်သည် -
 - (၁) သီးနှံမျိုးကောင်းမျိုးသန့်မျိုးစေ့များ ထုတ်လုပ်ရေး၊

(၂) လေ့ကျင့်ပညာပေးရေး၊

(၃) သုတေသနနှင့်ဖွံ့ဖြိုးရေးလုပ်ငန်း အကောင်အထည်ဖော်ဆောင်ရွက်ရေး။

(ခ) ရည်မှန်းချက်များမှာ အောက်ပါအတိုင်းဖြစ်သည် -

(၁) လယ်ယာကဏ္ဍဆိုင်ရာ ကိန်းဂဏန်းများ မှန်ကန်ရေးကို အထူးအလေးထားဆောင်ရွက်ရန်၊

(၂) စပ်မျိုးစပါးနှင့် အခြားစပ်မျိုးစေ့များ ထုတ်လုပ်ဖြန့်ဖြူးသွားရန်၊

(၃) ကျန် အဓိကစိုက်ပျိုးသီးနှံများတွင်လည်း အထွက်ကောင်းမျိုးများ ပြောင်းလဲစိုက်ပျိုးသွားရန်၊

(၄) စံပြစက်မှုလယ်ယာကွက်များကို ဆက်လက်တိုးချဲ့ဖော်ထုတ်သွားရန်၊

(၅) ဆည်မြောင်းတာဝန်မှ အကျိုးပြုဧရိယာဧက တိုးချဲ့ဆောင်ရွက်သွားရန်၊

(၆) သုတေသနလုပ်ငန်းများ၊ စိုက်ပျိုးရေးပညာပေးလုပ်ငန်းများ၊ လေ့ကျင့်သင်ကြားခြင်းများကို စဉ်ဆက်မပြတ် ဆောင်ရွက်သွားရန်၊

(၇) တောင်သူလယ်သမားများအတွက် စိုက်ပျိုးစရိတ်ငွေကြေးများ ထုတ်ချေးပေးရန်။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည် -

(၁) မြေကြီး၊ မြေပုံနှင့် မြေစာရင်းမှန်ကန်ရေး၊ မြေတိုင်းတာ၍ မြေပုံများ ထုတ်လုပ်အသုံးပြု နိုင်ရေးနှင့် တောင်သူတစ်ဦးချင်း စိုက်ပျိုးလုပ်ကိုင်လျက်ရှိသည့် လုပ်ကွက်ဧရိယာများ စာရင်း ကောက်ယူရေးလုပ်ငန်းများကို အထူးဦးစားပေးဆောင်ရွက်ရန်၊

(၂) စပ်မျိုးစပါးမျိုးစေ့ထုတ်လုပ်ခြင်းကို တိုးတက်ဆောင်ရွက်သွားပါမည်။ ပြည်နယ်အတွင်း ဧက ၁၅၀ စပ်မျိုးစပါးမျိုးစေ့ ထုတ်လုပ်သွားနိုင်ရေးအတွက် ဆန်စပါးအထူးပြုကုမ္ပဏီများ၊ လုပ်ငန်းရှင်များ၏ အင်အားကိုရယူ၍ ဝန်ကြီးဌာန၏ လေ့ကျင့်မွေးထုတ်ထားသည့် ပညာရှင် များနှင့် ပူးပေါင်းဆောင်ရွက်ရန်၊

(၃) ရေဘုတ်ရေလျှောင်တံမှ အကျိုးပြုဧရိယာဧက ၆၀၀၀ ရရှိအောင် ဆောင်ရွက်ရန်၊

(၄) လျှပ်စစ်မြစ်ရေတင်လုပ်ငန်းအနေဖြင့် စုစုပေါင်း ၈၆၀၀ ဧကကို ရေပေးဝေနိုင်ရန် ဆောင်ရွက်ရန်၊

(၅) သုတေသနလုပ်ငန်းများ၊ စိုက်ပျိုးပညာပေးလုပ်ငန်းများ၊ လေ့ကျင့်သင်ကြားခြင်းများ ဆက်လက် ဆောင်ရွက်ရန်၊

(၆) တောင်သူလယ်သမားများအတွက် စိုက်ပျိုးစရိတ်ငွေကြေးများ ထုတ်ချေးပေးရန်။

၇။ ၂၀၁၂-၂၀၁၃ ဘဏ္ဍာနှစ်၊ ဒေသန္တရစီမံကိန်းတွင် သားငါးကဏ္ဍနှင့်စပ်လျဉ်း၍ -

(က) မူဝါဒမှာ ငါးနှစ်စီမံကိန်း ဦးတည်ချက်များအရ သတ်မှတ်ထားသည့် စီမံကိန်းဒုတိယနှစ် ၂၀၁၂-၂၀၁၃ ဘဏ္ဍာနှစ်၊ လျာထားချက်များကို ပြည့်မီအောင် ဆောင်ရွက်ရေးဖြစ်သည်။

(ခ) ရည်မှန်းချက်မှာ အောက်ပါအတိုင်းဖြစ်သည် -

(၁) ငါးထုတ်လုပ်မှုကို ကာလတိုငါးနှစ်စီမံကိန်း၏ ပထမနှစ်ထက် ၈.၂ ရာခိုင်နှုန်း တိုးတက် ရရှိရန်၊

(၂) ပုစွန်ထုတ်လုပ်မှုကို ကာလတိုငါးနှစ်စီမံကိန်း၏ ပထမနှစ်ထက် ၅.၇ ရာခိုင်နှုန်း တိုးတက် ရရှိရန်။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည် -

(၁) စီးပွားဖြစ် မွေးမြူထုတ်လုပ်ရေးလုပ်ငန်းကြီးများ ထူထောင်နိုင်ရေးအတွက် ပြည်တွင်း၊ ပြည်ပ မှ အရင်းအနှီးနှင့် နည်းပညာများရယူခြင်း၊ မွေးမြူရေးချေးငွေ ရရှိနိုင်ရေးတို့အတွက် ကူညီ ဆောင်ရွက်ရန်၊

- (၂) ပြည်ပဈေးကွက် ပိုမိုရရှိရေး၊ သွင်းကုန်အစားထိုးနိုင်ရေးအတွက် တိရစ္ဆာန်နှင့်တိရစ္ဆာန်ထွက်ပစ္စည်းများ၏ ထုတ်လုပ်မှုစရိတ် လျှော့ချနိုင်ရေးအတွက် အရည်အသွေး ပြည့်မီရေး ဖြည့်ဆည်းဆောင်ရွက်ရန်၊
- (၃) မွေးမြူရေးဆိုင်ရာ အခြေခံကိန်းဂဏန်း အချက်အလက်များ မှန်ကန်ပြည့်စုံစွာရရှိရေး ဆောင်ရွက်သွားမည်ဖြစ်ပြီး၊ မွေးမြူထုတ်လုပ်မှု တိုးတက်ရရှိစေရေးအတွက် ထိရောက်စွာ ကြီးကြပ်ဆောင်ရွက်ရန်၊
- (၄) တိရစ္ဆာန်နှင့်တိရစ္ဆာန်ထွက်ပစ္စည်းများ ဈေးကွက်တွင် ဈေးကွက်ဝေစု ပိုမိုရရှိရေးအတွက် ထိုးဖောက်ဆောင်ရွက်ရန်၊
- (၅) နိုင်ငံခြားငွေ တိုးတက်ရရှိရေးအတွက် ပြည်ပသို့ ငါးပုစွန်တိုးချဲ့တင်ပို့နိုင်ရေး ပုဂ္ဂလိက လုပ်ငန်းရှင်များအား ကူညီပံ့ပိုး၍ တွန်းအားပေးဆောင်ရွက်ရန်၊
- (၆) သဘာဝရေပြင်ရှိ ငါးလုပ်ငန်းဆိုင်ရာ သယံဇာတများ စဉ်ဆက်မပြတ် ထုတ်လုပ်နိုင်ရေးနှင့် သဘာဝပတ်ဝန်းကျင် ထိန်းသိမ်းရေးဆိုင်ရာ လုပ်ငန်းများဆောင်ရွက်ရန်၊
- (၇) ငါးလုပ်ငန်းစစ်ဆေးရေးနှင့် အရည်အသွေးထိန်းသိမ်းရေးဌာနအနေဖြင့် အနုစိတ်ဓာတ်ခွဲခန်း များကို နယ်စပ်ထွက်ပေါက်အလိုက် တိုးချဲ့တည်ထောင်ဆောင်ရွက်ရန်၊
- (၈) ရေချိုပုစွန်မွေးမြူထုတ်လုပ်ရေး တိုးတက်စေရန် ငါးပုစွန်ရောနှောမွေးမြူရေးစနစ် Monoculture မှ Polyculture သို့ တိုးချဲ့မွေးမြူဆောင်ရွက်ရန်၊
- (၉) စိုက်ပျိုးချိန်စောင့်ဆိုင်းနေဆဲကာလတွင် ကျေးလက်နေပြည်သူများ အပိုင်ငွေရရှိရန် ပေါင်းစည်းလယ်ယာစနစ်များ ပေါ်ထွက်လာစေရေး တွန်းအားပေးဆောင်ရွက်ရန်။

၈။ ၂၀၁၂-၂၀၁၃ ဘဏ္ဍာနှစ်၊ ဒေသန္တရစီမံကိန်းတွင် သစ်တောကဏ္ဍနှင့်စပ်လျဉ်း၍ -

- (က) မူဝါဒမှာ ရေ၊ မြေ သဘာဝပတ်ဝန်းကျင်နှင့် ဇီဝမျိုးစုံမျိုးကွဲများ ထိန်းသိမ်းကာကွယ်ရေး၊ သဘာဝတောများ ထိန်းသိမ်းကာကွယ်ခြင်းနှင့် သစ်တောစိုက်ခင်းများတည်ထောင်ခြင်းဖြင့် ရာသီဥတုမျှတစေပြီး စိုက်ပျိုးရေးကို အထောက်အကူပြုစေရေး၊ ကျေးလက်နေပြည်သူတို့၏ အခြေခံသစ်တောထွက်ပစ္စည်း လိုအပ်ချက်များ ဖြည့်ဆည်းပေးရေး၊ သဘာဝပတ်ဝန်းကျင် ထိန်းသိမ်းရေးနှင့် သစ်တောများ အုပ်ချုပ်လုပ်ကိုင်မှုတို့တွင် ပြည်သူအများ ပူးပေါင်းပါဝင်ဆောင်ရွက်လာစေရေး၊ သစ်နှင့် အခြားသစ်တောထွက်ပစ္စည်းများ စဉ်ဆက်မပြတ် ထုတ်ယူသုံးစွဲနိုင်ရေး၊ သစ်တောသယံဇာတများ ထုတ်ယူသုံးစွဲရာတွင် အလေအလွင့်နည်းပါးပြီး သစ်အခြေခံစက်မှုလုပ်ငန်းများ တိုးတက်ဖြစ်ထွန်းပေါ်ပေါက်လာစေရေး၊ သစ်တောကဏ္ဍ စွမ်းဆောင်ရည်တိုးတက်မြှင့်မားရေး ကြိုးပမ်းဆောင်ရွက်ရန် ဖြစ်သည်။
- (ခ) ရည်မှန်းချက်မှာ သဘာဝပတ်ဝန်းကျင် ထိန်းသိမ်းကာကွယ်ခြင်းဖြင့် တစ်ဖက်မှလည်း ရေရှည် ဖွံ့ဖြိုးတိုးတက်မှုများရရှိရေး အကောင်အထည်ဖော်ဆောင်ရွက်ရန်ဖြစ်သည်။
- (ဂ) လုပ်ငန်းစဉ်များမှာ အောက်ပါအတိုင်းဖြစ်သည် -
 - (၁) သဘာဝတောများ ထိန်းသိမ်းကာကွယ်ရန်၊
 - (၂) ကြိုးပိုင်း ကြိုးပြင်ကာကွယ်တောများ၊ သဘာဝနယ်မြေများ တိုးချဲ့ဖွဲ့စည်းသတ်မှတ်ရန်၊
 - (၃) ဒေသအတွင်းရှိ သဘာဝတောကျန်များကို ပြုစုထိန်းသိမ်းရန်၊
 - (၄) ရေဝေရေလဲဒေသများ ထိန်းသိမ်းရန်နှင့် ဆည်မြောင်းတာဝန်များ ရေရှည်တည်တံ့စေရေးအတွက် ရေဝေရေလဲ စိုက်ခင်းများ တည်ထောင်ရန်၊
 - (၅) ဒေသတွင်း စိမ်းလန်းစိုပြည်ရေးအတွက် သစ်တောစိုက်ခင်းများ တည်ထောင်ထိန်းသိမ်းရန်၊

- (၆) ဒေသအတွင်းရှိ တောင်စဉ်တောင်တန်းများ စိမ်းလန်းစိုပြည်လာစေရေးအတွက် စီမံချက်ဖြင့် ဆောင်ရွက်ရန်၊
- (၇) သဘာဝတောမှ သစ်ထုတ်လုပ်မှုအား ဖြည့်စွက်ပေးနိုင်ရေးအတွက် စီးပွားရေးစိုက်ခင်းများ တည်ထောင်ရန်၊
- (၈) သဘာဝတောများမှ ထင်းထုတ်ယူသုံးစွဲမှုကို လျှော့ချနိုင်ရေးအတွက် ထင်းအစား အခြား လောင်စာသုံးစွဲရေးကို ဦးတည်လျက် စွမ်းအားမြှင့်မီးဖိုများ၊ လောင်စာတောင့်များနှင့် စိုက်ပျိုးရေးစွန့်ပစ်ပစ္စည်းများ တိုးမြှင့်သုံးစွဲလာရေးကို စည်းရုံးဆောင်ရွက်ရန်၊
- (၉) ဒေသတွင်း မြေဆီလွှာတိုက်စားခြင်း၊ မြေအဆင့်အတန်းနိမ့်ကျခြင်းမှ ကာကွယ်နိုင်ရေး အတွက် နန်းတားဆည်ငယ်များ တည်ဆောက်သွားရန်နှင့် ကျေးလက်ပြည်သူ သောက်သုံးရေ ဖူလုံစေရေးအတွက် ရေကန်ငယ်များ တူးဖော်ရန်၊
- (၁၀) ကျေးလက်ပြည်သူများ၏ အခြေခံသစ်တောထွက်ပစ္စည်း လိုအပ်ချက်များ ဖြည့်ဆည်းပေး နိုင်ရေးအတွက် သစ်တောစိုက်ခင်းများ၊ ဒေသခံပြည်သူ အစုအဖွဲ့ပိုင်သစ်တောများ တည်ထောင်ရန်၊
- (၁၁) နှစ်စဉ် လူထုလှုပ်ရှားမှုဖြင့် သစ်ပင်စိုက်ပျိုးနိုင်ရေးအတွက် ပျိုးပင်များ ဖြန့်ဝေပေးရန်၊ ပညာပေးလုပ်ငန်းများ ဆောင်ရွက်ရန်၊
- (၁၂) ကျွန်းနှင့်သစ်မာများကို နှစ်စဉ် တောထွက်အပေါ်အခြေခံ၍ စိစစ်ထုတ်လုပ်ရန်၊
- (၁၃) သစ်မဟုတ်သည့် အခြားသစ်တောထွက်ပစ္စည်းများကို စီမံကိန်းလျာထားချက်ဘောင်အတွင်းမှ ထုတ်ယူသုံးစွဲရန်၊
- (၁၄) ခေတ်မီစက်ယန္တရားဖြင့် သစ်ထုတ်ရေးအင်အား တိုးမြှင့်သွားရန်နှင့် သဘာဝပတ်ဝန်းကျင် နှင့် လိုက်လျောညီထွေဖြစ်သည့် ဆင်ဖြင့်သစ်ထုတ်နည်းစနစ်ကို ဆက်လက်ဆောင်ရွက်ရန်၊
- (၁၅) သစ်ထုတ်လမ်းများဖောက်လုပ်ရေးနှင့် သယ်ယူပို့ဆောင်ရေးနည်းစနစ်များ ကောင်းမွန် အောင် ဆောင်ရွက်ရန်၊
- (၁၆) သစ်မထုတ်မီနှင့် သစ်ထုတ်ပြီးကာလ သဘာဝပတ်ဝန်းကျင် အကျိုးသက်ရောက်မှုအား လေ့လာဆန်းစစ်ပြီး သဘာဝပတ်ဝန်းကျင်ထိခိုက်မှု သက်သာစေသော သစ်ထုတ်နည်းလမ်း များကို လိုက်နာဆောင်ရွက်ရန်၊
- (၁၇) ရောင်းတန်းဝင် သစ်မျိုးနှင့်အတူ လူသုံးနည်းသစ်မျိုးများကို တွဲဖက်ထုတ်လုပ်ရန်၊
- (၁၈) သစ်တစ်ပင်လုံး အသုံးချနိုင်ရေးနှင့် သစ်မျိုးစုံအသုံးပြုနိုင်ရေး ကြိုးပမ်းဆောင်ရွက်ရန်၊
- (၁၉) နိုင်ငံပိုင်နှင့်ပုဂ္ဂလိကပိုင်အခန်းတွင် သစ်အခြေခံစက်မှုလုပ်ငန်း ဟန်ချက်ညီညီ ဖွံ့ဖြိုး တိုးတက်ရန်၊
- (၂၀) သစ်အခြေခံစက်မှုလုပ်ငန်းများ ဖွံ့ဖြိုးတိုးတက်လာရေးအတွက် လိုအပ်သော သစ်လုံး ကုန်ကြမ်းရရှိရေး စီမံဆောင်ရွက်ရန်၊
- (၂၁) ဖက်စပ်အပါအဝင် ပုဂ္ဂလိကသစ်အခြေခံစက်ရုံများအတွက် လိုအပ်သော သစ်လုံး၊ ခွဲသား ကုန်ကြမ်းများ ရောင်းချပေးရန်၊
- (၂၂) သစ်အခြေခံစက်မှုလုပ်ငန်း ထွက်ကုန်အမည်သစ်များ ထုတ်လုပ်မည့်စက်ရုံ၊ အလုပ်ရုံသစ်များ ပေါ်ထွန်းလာသည်နှင့်အမျှ ပြည်တွင်းအလုပ်သမားများအတွက် ခေတ်မီနည်းပညာသစ်များ ရရှိလာစေရန်၊
- (၂၃) လူသုံးနည်းသစ်များကို နည်းပညာသစ်များအသုံးပြု၍ အဆင့်မီ ကုန်ချောများထုတ်လုပ်ပြီး ပြည်ပဈေးကွက်သို့ တင်ပို့ရောင်းချနိုင်ရေး ကြိုးပမ်းဆောင်ရွက်ရန်၊

(၂၄) သစ်တောကဏ္ဍ ဖွံ့ဖြိုးတိုးတက်ရေးအတွက် ပုံမှန်လုပ်ငန်းခွင်သင်တန်းများအပြင် သစ်တော ဘာသာရပ်ဆိုင်ရာသင်တန်းများကို လိုအပ်ချက်များနှင့်အညီ ဖွင့်လှစ်ပို့ချသွားရန်၊ ပြည်တွင်း ပြည်ပ သင်တန်းများ၊ အလုပ်ရုံဆွေးနွေးပွဲများ၊ အစည်းအဝေးများသို့ ဝန်ထမ်းများအား စေလွှတ်ရန်။

၉။ ၂၀၁၂-၂၀၁၃ ဘဏ္ဍာနှစ်၊ ဒေသန္တရစီမံကိန်းတွင် သတ္တုနှင့်တွင်းထွက်ပစ္စည်းများကဏ္ဍနှင့် စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

- (၁) ပြည်နယ်အတွင်းရှိ သတ္တုသိုက်များအား ခေတ်မီနည်းပညာများဖြင့် အဆင့်မြှင့်တင်၍ လေလွင့်ဆုံးရှုံးမှု အနည်းဆုံးနှင့် အရည်အသွေးပြည့်မီစွာ ထုတ်လုပ်နိုင်ရေးသို့ ရှေးရှု ဆောင်ရွက်ရေး၊
- (၂) ပုဂ္ဂလိကပိုင်ကဏ္ဍ မြင့်မားရေးနှင့် တိုင်းရင်းသားလုပ်ငန်းရှင် သတ္တုထုတ်လုပ်သူများ ထွန်းကားတိုးပွားလာရန် အားပေးဆောင်ရွက်ရေး၊
- (၃) ကျယ်ပြန့်ထွန်းကားလာသည့် ဈေးကွက်စီးပွားရေးနှင့်အညီ သတ္တုထုတ်လုပ်မှုနှင့်ကျောက်မျက် ရတနာဈေးကွက်များ ပြည်နယ်အတွင်း၌ အခြေခိုင်မာပေါ်ပေါက်ပြီး ထိုက်သင့်သည့် ဈေးနှုန်းများရရှိရန် ကြိုးပမ်းဆောင်ရွက်ရေး၊
- (၄) သတ္တုသယံဇာတပစ္စည်းများ သုံးစွဲရာတွင် ပြည်ပမှတင်သွင်းရသည့် သတ္တုများကို ပြည်တွင်း၌ ပိုမိုထုတ်လုပ်အစားထိုးရေး၊
- (၅) နိုင်ငံတော်၏ လုံခြုံရေးနှင့်စစ်ရေး၌ အရေးပါသည့် မဟာဗျူဟာမြောက် သတ္တုများကို စနစ်တကျထုတ်လုပ်စုဆောင်းထားရှိရေး၊
- (၆) သတ္တုထုတ်လုပ်မှုကြောင့် မြန်မာ့ရေမြေသဘာဝနှင့် ပတ်ဝန်းကျင်ထိခိုက်ယိုယွင်းပျက်စီးမှု မရှိစေရန် အလေးထားဆောင်ရွက်ရေး။

(ခ) ရည်မှန်းချက်များမှာ အောက်ပါအတိုင်းဖြစ်သည် -

- (၁) ပြည်နယ်၏ နှစ်စဉ်စီမံကိန်းရည်မှန်းချက်များ အောင်မြင်ရေးအတွက် မြေပေါ်မြေအောက် သယံဇာတသတ္တုသိုက်များ တိုးတက်ရှာဖွေထုတ်လုပ်ပြီး နိုင်ငံတော်နှင့်ပြည်နယ်တို့၏ ဝင်ငွေ တိုးတက်စေရေး အထောက်အကူပြုဆောင်ရွက်ရန်၊
- (၂) နိုင်ငံတော်၏စီးပွားရေးဦးတည်ချက်နှင့်အညီ သတ္တုကဏ္ဍနှင့် ရေရှည်စီးပွားရေးဖွံ့ဖြိုး တိုးတက်စေရန် နိုင်ငံပိုင်စက်ရုံ၊ အလုပ်ရုံနှင့် သတ္တုတွင်းများကို ပုဂ္ဂလိကပိုင်အခန်းကဏ္ဍသို့ မြှင့်တင်ကူးပြောင်း၍ အကျိုးရှိစွာပူးပေါင်းဆောင်ရွက်ရန်၊
- (၃) ဝန်ကြီးဌာန၏ ကြီးကြပ်မှုဖြင့် ပုဂ္ဂလိကပိုင်သတ္တုမျိုးစုံ ထုတ်လုပ်ရေးကဏ္ဍဖွံ့ဖြိုးစေရန် သတ္တု ထုတ်လုပ်ရာတွင် ခေတ်မီနည်းစနစ်များ အသုံးပြုနိုင်ရေးအတွက် လိုအပ်သော အဆင့်မြင့် နည်းပညာများ ပံ့ပိုးခြင်းနှင့် လုပ်ငန်းသုံးခေတ်မီပစ္စည်းများ ပံ့ပိုးကူညီခြင်း စသည့် လုပ်ငန်း များကို တိုးမြှင့်ဆောင်ရွက်ရန်၊
- (၄) ပြည်နယ်အတွင်း၌ပင် ကျောက်မျက်ရတနာဈေးကွက် ဖြစ်ထွန်းပေါ်ပေါက်၍ ရေရှည် တည်တံ့ ခိုင်မြဲစေရန် ထိန်းသိမ်းပြီး နိုင်ငံတော်နှင့်ပြည်နယ်အတွက် နိုင်ငံခြားသုံးငွေနှင့် ပြည်တွင်းသုံးငွေများ တိုးတက်ရှာဖွေပေးနိုင်ရေးနည်းလမ်းများ ရှာဖွေဆောင်ရွက်ရန်၊
- (၅) အရည်အသွေးနှင့် စံချိန်စံညွှန်းပြည့်မီသည့် ကျောက်မျက်ရတနာများကို တစ်နှစ်ထက် တစ်နှစ် တိုးမြှင့်ထုတ်လုပ်ပြီး တိုးတက်ရောင်းချနိုင်ရေး ဆောင်ရွက်ရန်။

- (၆) ပြည်နယ်အတွင်းရှိ ပြည်သူ့အားလုံး၏ အမျိုးသားကျန်းမာရေးကို အထောက်အကူပြုသည့် အိုင်အိုဒင်းဆားကို လုံလောက်စွာစားသုံးနိုင်သည်အထိ တိုးမြှင့်ဆောင်ရွက်လာရေး ကြီးကြပ် ဖော်ဆောင်ရန်၊
- (၇) သတ္တုထုတ်လုပ်မှုကြောင့် ပတ်ဝန်းကျင်ထိခိုက်ယိုယွင်းမှုမရှိစေရေး ဟန်ချက်ညီညီ အလေးထား ဆောင်ရွက်ရန်။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည် -

- (၁) သတ္တုကဏ္ဍဖြင့် နိုင်ငံတော်နှင့် ပြည်နယ်တို့၏ စီးပွားရေးရေရှည်ဖွံ့ဖြိုးတိုးတက်စေရန် နိုင်ငံပိုင်စက်ရုံ၊ အလုပ်ရုံနှင့် သတ္တုတွင်းများကို ပုဂ္ဂလိကပိုင်အခန်းကဏ္ဍသို့ ကူးပြောင်း၍ အကျိုးတူ ပူးပေါင်းဆောင်ရွက်ရန်၊
- (၂) ဈေးကွက်စီးပွားရေးစနစ်အရ ပြည်တွင်းပြည်ပမှ အတတ်ပညာနှင့် အရင်းအနှီးများ ဖိတ်ခေါ်၍ ဖက်စပ်သတ္တုတွင်းများ တိုးချဲ့ဖွင့်လှစ်နိုင်ရေး ဆောင်ရွက်ရန်၊
- (၃) မြေပေါ်မြေအောက် သယံဇာတများကို ပိုမိုတိုးတက်ထုတ်လုပ်ပြီး ပြည်နယ်၏ဝင်ငွေ တိုးတက်စေရေး စီမံဆောင်ရွက်ရန်၊
- (၄) အကျိုးတူလုပ်ကိုင်သော သတ္တုတွင်း၊ စက်ရုံ၊ အလုပ်ရုံများအား သတ္တုတွင်း ဥပဒေ၊ နည်းဥပဒေများနှင့်အညီ ကြီးကြပ်စီမံကွပ်ကဲဆောင်ရွက်ရန်၊
- (၅) ခွင့်ပြုမိန့်ချမှတ်ပေးထားသော ပုဂ္ဂလိကလုပ်ငန်းရှင်များက နိုင်ငံတော်နှင့်ပြည်နယ်တို့သို့ ပေးသွင်းရမည့်အခွန်အခများ အားလုံးအပြည့်အဝရရှိရေး တွန်းအားပေး ဆောင်ရွက်ရန်၊
- (၆) နိုင်ငံတော်မှ ကြီးမှူးကျင်းပသည့် မြန်မာ့ကျောက်မျက်ရတနာပြပွဲတွင် ပြည်နယ်မှလုပ်ငန်းရှင် များ ပါဝင်ရောင်းချနိုင်ရေး ဆောင်ရွက်ရန်၊
- (၇) ကျောက်မျက်အရည်အသွေး တိုးတက်ကောင်းမွန်လာစေရန် လေ့ကျင့်ရေးနှင့်သုတေသန လုပ်ငန်းများကို ဦးစားပေးလုပ်ကိုင်ဆောင်ရွက်ရန်၊
- (၈) အရည်အသွေးပြည့်ဝသော အိုင်အိုဒင်းဆားသုံးစွဲမှု တိုးတက်လာစေရေး ဦးတည် ဆောင်ရွက်ရန်။

၁၀။ ၂၀၁၂-၂၀၁၃ ဘဏ္ဍာနှစ်၊ ဒေသန္တရစီမံကိန်းတွင် စက်မှုလက်မှုကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

- (၁) ပြည်နယ်၏စက်မှုကဏ္ဍတွင် ပတ်ဝန်းကျင် ထိခိုက်မှုနည်းသော စက်ရုံများ ပိုမိုတိုးတက် လာရေး ဆောင်ရွက်ရန်နှင့် စွမ်းအင်ကို အကျိုးရှိထိရောက်စွာ သုံးစွဲရန် တွန်းအားပေး ဆောင်ရွက်ရေး၊
- (၂) စက်မှုလက်မှုကဏ္ဍ ပိုမိုဖွံ့ဖြိုးတိုးတက်စေရန် နည်းပညာ၊ အတတ်ပညာ၊ ရင်းနှီးမြှုပ်နှံမှုများကို ဖိတ်ခေါ် ပူးပေါင်းဆောင်ရွက်ရေး၊
- (၃) ပို့ကုန်မြှင့်တင်သည့် ကုန်ထုတ်လုပ်ငန်းများကို တိုးချဲ့ဆောင်ရွက်သည့်နည်းတူ သွင်းကုန် အစားထိုး ကုန်ထုတ်လုပ်ငန်းများကိုလည်း အားပေးဆောင်ရွက်ရေး၊
- (၄) ပုဂ္ဂလိကစက်မှုလက်မှုကဏ္ဍ၏ ထုတ်လုပ်မှုလုပ်ငန်းများ ပိုမိုလွယ်ကူချောမွေ့စေရန် ဝံ့ပိုး ဆောင်ရွက်ရေး၊
- (၅) စက်မှုလုပ်ငန်းနယ်ပယ်၊ အီလက်ထရောနစ်စက်မှုလုပ်ငန်း နယ်ပယ်များတွင် လူ့စွမ်းအား အရင်းအမြစ်များ စဉ်ဆက်မပြတ်ဖြစ်ထွန်းရေး။

(ခ) ရည်မှန်းချက်များမှာ အောက်ပါအတိုင်းဖြစ်သည် -

- (၁) စက်မှုလက်မှုကဏ္ဍ၏ အသားတင်ထုတ်လုပ်မှုတန်ဖိုးကို ပိုမိုမြှင့်တင်ရန်၊
- (၂) ပြည်တွင်းသယံဇာတများ အခြေခံအသုံးပြုသည့် ကုန်ပစ္စည်းအမည်သစ်များ ထုတ်လုပ်နိုင်ရေးကို ဦးစားပေးဆောင်ရွက်ရန်၊
- (၃) အကြီးစားစက်မှုလုပ်ငန်းနယ်ပယ်၊ အီလက်ထရောနစ် စက်မှုလုပ်ငန်းနယ်ပယ်များနှင့် သက်ဆိုင်သော စက်မှုလုပ်ငန်းများ ထူထောင်နိုင်ရေး ဆောင်ရွက်ရန်၊
- (၄) စီမံကိန်းဆိုင်ရာနှင့် ထုတ်လုပ်မှုဆိုင်ရာများ ဆောင်ရွက်နိုင်ရေးအတွက် လိုအပ်သော အသိပညာရှင်၊ အတတ်ပညာရှင်များ စုဆောင်းရရှိရေး ဆောင်ရွက်ရန်။

(ဂ) လုပ်ငန်းစဉ်များမှာ အောက်ပါအတိုင်းဖြစ်သည် -

- (၁) ဒေသတွင်းရှိ သယံဇာတအရင်းအမြစ်များအပေါ် အခြေခံသည့် စက်မှုလုပ်ငန်းများ ထူထောင်ရေးအတွက် လုပ်ငန်းစဉ်များ ချမှတ်ဆောင်ရွက်ရန်၊
- (၂) စက်မှုထုတ်ကုန်ပစ္စည်း အရည်အသွေးတိုးတက်လာရေးအတွက် စံချိန်စံညွှန်းပြည့်မီလာအောင် နည်းလမ်းများ ချမှတ်ရန်၊
- (၃) စက်မှုလက်မှုကဏ္ဍဖွံ့ဖြိုးတိုးတက်လာရေးအတွက် နိုင်ငံတော်နှင့် ပုဂ္ဂလိကစက်မှုလုပ်ငန်းရှင်များ အဆက်အစပ်မိရေး အပြန်အလှန်ညှိနှိုင်းဆောင်ရွက်ရန်၊
- (၄) ပို့ကုန်မြှင့်တင်ရေးနှင့် သွင်းကုန်အစားထိုးရေးဆိုင်ရာ စက်မှုလုပ်ငန်းများ တိုးချဲ့ထူထောင်ရန်၊
- (၅) ပတ်ဝန်းကျင်ထိန်းသိမ်းရေးကို မထိခိုက်စေသည့် စက်မှုလုပ်ငန်းများအဖြစ် ကြပ်မတ်စစ်ဆေးရန်။

၁၁။ ၂၀၁၂-၂၀၁၃ ဘဏ္ဍာနှစ်၊ ဒေသန္တရစီမံကိန်းတွင် လျှပ်စစ်ဓာတ်အားကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

- (၁) စီမံကိန်းကာလအတွင်း တိုးတက်ထုတ်လုပ်လာနိုင်မည့် လျှပ်စစ်ဓာတ်အားကို ပြည်နယ်ရှိ မြို့များသို့ သယ်ပို့ဖြန့်ဖြူးနိုင်ရန် နိုင်ငံတော်ဓာတ်အားစနစ်အတွင်း၌ မဟာဓာတ်အားလိုင်းများနှင့် လက်ခံပို့လွှတ်ပေးမည့် ပင်မဓာတ်အားခွဲရုံများ တိုးချဲ့တည်ဆောက်သွားရေး၊
- (၂) ပင်မဓာတ်အားပေးစနစ်မှ အလှမ်းကွာဝေးသည့် ကျေးလက်ဒေသများတွင် ပြည်သူလူထု ပူးပေါင်းပါဝင်မှုဖြင့် ဇီဝလောင်စာကဲ့သို့သော ပြန်လည်ပြည့်ဖြိုးမြဲ စွမ်းအင်သုံးဓာတ်အားပေးစက်များ တပ်ဆင်သုံးစွဲလာစေရန် နည်းပညာနှင့်မူဝါဒပိုင်းဆိုင်ရာ အကူအညီများ ပံ့ပိုးပေးရေး၊
- (၃) လျှပ်စစ်ဓာတ်အား မရောက်ရှိသေးသော အရပ်ဒေသများတွင် အသေးစား ရေအားလျှပ်စစ်ဓာတ်အားပေးစက်ရုံများနှင့်ဒီဇယ်ဓာတ်အားပေးစက်များဖြင့် လျှပ်စစ်ဓာတ်အားလိုအပ်ချက်များဖြည့်ဆည်းပေးရန်၊ ဓာတ်အားပေးစက်များ၏ ကြံ့ခိုင်မှုကိုထိန်းသိမ်း၍ စက်စွမ်းအားပြည့်လည်ပတ် ထုတ်လုပ်သွားရေး၊
- (၄) မြန်မာနိုင်ငံ၏ ဓာတ်အားစနစ်အတွင်း လျှပ်စစ်ဓာတ်အားထုတ်လုပ်ပို့လွှတ် ဖြန့်ဖြူး သုံးစွဲနေသော လျှပ်စစ်ဓာတ်အား၏ အရည်အသွေးကို စံချိန်စံညွှန်းနှင့်အညီ သတ်မှတ်ထားသော Voltage Level နှင့် ကြိမ်နှုန်းပြည့် တည်ငြိမ်စွာရှိစေပြီး ဓာတ်အားပြတ်တောက်မှု၊ ဓာတ်အားပျောက်ဆုံးမှု အနည်းဆုံးဖြင့် ပို့လွှတ်နိုင်ရေး၊
- (၅) မြန်မာနိုင်ငံတွင် ရေအားလျှပ်စစ်ဓာတ်အား ထုတ်လုပ်မှုများအပြင် သဘာဝဓာတ်ငွေ့သုံး ဓာတ်အားပေးစက်များ မောင်းနှင်၍ လျှပ်စစ်ဓာတ်အား လိုအပ်ချက်များ ဖြည့်ဆည်းပေးရေး၊ ဓာတ်ငွေ့တာဘိုင်စက်များ ကြံ့ခိုင်မှုကောင်းမွန်၍ စက်စွမ်းအားပြည့် လည်ပတ်ထုတ်လုပ်ရေး။

- (ခ) ရည်မှန်းချက်မှာ စီမံကိန်းကာလအတွင်း အကောင်အထည်ဖော်နိုင်ရေးအတွက် ဓာတ်အားလိုင်းနှင့် ဓာတ်အားခွဲရုံများ၊ ဓာတ်အားပေးစက်ရုံများ တိုးချဲ့၍ အကောင်အထည်ဖော် တည်ဆောက်သွားရန် ဖြစ်သည်။
- (ဂ) လုပ်ငန်းစဉ်များမှာ အောက်ပါအတိုင်းဖြစ်ပါသည် -
 - (၁) ၆၆ ကေဗီ ဓာတ်အားလိုင်း ၂ လိုင်း၊ ၃၃ ကေဗီ ဓာတ်အားလိုင်း ၁ လိုင်း စုစုပေါင်း ဓာတ်အားလိုင်း ၃ လိုင်း တည်ဆောက်ရန်၊
 - (၂) ၆၆ ကေဗီ ဓာတ်အားခွဲရုံ ၂ ရုံ၊ ၃၃ ကေဗီ ဓာတ်အားခွဲရုံ ၁ ရုံ၊ စုစုပေါင်း ဓာတ်အားခွဲရုံ ၃ ရုံ တည်ဆောက်ရန်။

၁၂။ ၂၀၁၂-၂၀၁၃ ဘဏ္ဍာနှစ်၊ ဒေသန္တရစီမံကိန်းတွင် ဆောက်လုပ်မှုကဏ္ဍနှင့်စပ်လျဉ်း၍ -

- (က) မူဝါဒများမှာ အောက်ပါအတိုင်းဖြစ်သည် -
 - (၁) ဆက်သွယ်သွားလာမှု လျင်မြန်စေရန်အတွက် ပြည်နယ်အတွင်းမြို့များ၊ အခြားဒေသများနှင့် ဆက်သွယ်သည့် လမ်းသစ်ဖောက်လုပ်ခြင်း ဆောင်ရွက်ရေး၊
 - (၂) အရေးကြီးသော ပေ ၁၈၀ အထက် တံတား ၂ စင်း ဆောက်လုပ်ရေး၊
 - (၃) နိုင်ငံတော်မှ ချမှတ်ထားသော ကျေးလက်ဒေသဖွံ့ဖြိုးရေးနှင့် ဆင်းရဲမှု လျော့နည်းပပျောက် ရေးလုပ်ငန်းစဉ် ၈ ရပ်ကို အထောက်အပံ့ကောင်းဖြစ်စေမည့် နိုင်ငံတစ်ဝန်း မြို့ပြဖွံ့ဖြိုးရေး မူဝါဒများနှင့် မြို့ပြမဟာဗျူဟာများ ချမှတ်ဆောင်ရွက်ရေး၊
 - (၄) ပြည်သူများ၏ အခြေခံလိုအပ်ချက်ဖြစ်သော စားဝတ်နေရေး အရေးသုံးပါးတွင် နေရေး အတွက် ဘေးကင်းလုံခြုံစိတ်ချရသော အိမ်ရာများနှင့်မြို့ပြများ စနစ်တကျ ဖွံ့ဖြိုးလာရေး အတွက် အဓိကထားဆောင်ရွက်ရေး။

- (ခ) ရည်မှန်းချက်များမှာ အောက်ပါအတိုင်းဖြစ်သည် -
 - (၁) နိုင်ငံတကာနှင့်ဆက်သွယ်မည့် လမ်းများကို ယာဉ်သွားလမ်းအကျယ် ၂၄ ပေ၊ ၂ လမ်းသွား ကတ္တရာ ကွန်ကရစ်လမ်းအဆင့်နှင့် အဆိုပါလမ်းပေါ်ရှိ တံတားများအား ကွန်ကရစ်တံတား အဖြစ် ဆောင်ရွက်ရန်၊
 - (၂) ဆောင်ရွက်ဆဲ ပြည်ထောင်စုလမ်းများအား ယာဉ်သွားလမ်းအကျယ် ၁၂ ပေ ကတ္တရာ လမ်းနှင့် တံတားများကို ယာဉ်သွားလမ်းအကျယ် ၂၄ ပေ ကွန်ကရစ်တံတားများအဖြစ် တည်ဆောက်ရန်၊
 - (၃) မြန်မာနိုင်ငံတစ်ဝန်းလုံးရှိ ပြည်သူများ၏ နေထိုင်မှုအခွင့်အလမ်းများ အစဉ်တိုးတက်မြှင့်မား လာရေးနှင့် လူမှုစီးပွားဖွံ့ဖြိုးမှုရရှိရေး မြို့ပြများ စနစ်တကျဖွံ့ဖြိုးပြီး ပြည်သူများ၏ စီးပွားရေး တိုးတက်ကောင်းမွန်ရန်အတွက် အလုပ်အကိုင် အခွင့်အလမ်းများရရှိစေရန်၊ စက်မှုဇုန်များ စီမံကိန်းရေးဆွဲတည်ဆောက်ခြင်း၊ အထူးစီးပွားရေးဇုန်များ ဖော်ထုတ်ရန် Master Plan များရေးဆွဲခြင်း စသည့်လုပ်ငန်းများကို ဆောင်ရွက်ရန်၊
 - (၄) တစ်နိုင်ငံလုံးအတိုင်းအတာအရ မြို့ပြနှင့်ကျေးလက်ဒေသများ စနစ်တကျ ဖွံ့ဖြိုးတိုးတက်ရေး၊ အိမ်ရာကဏ္ဍ စနစ်တကျဖွံ့ဖြိုးတိုးတက်ရေးနှင့် နေထိုင်မှုအဆင့်အတန်းမြှင့်မားစေရေး ဆောင်ရွက်ရန်။

- (ဂ) လုပ်ငန်းစဉ်များမှာ အောက်ပါအတိုင်းဖြစ်သည် -
 - (၁) နိုင်ငံတကာနှင့်ဆက်သွယ်သည့် လမ်းမကြီး၊ ဆောင်ရွက်ဆဲ ပြည်ထောင်စုလမ်းမကြီးများ၊ ဆောင်ရွက်ဆဲလမ်းသစ်များ ဆက်လက်ဆောင်ရွက်ရန်၊

- (၂) အမြဲတမ်းတံတားကြီးငယ် စုစုပေါင်း ၂ စင်း ဆောင်ရွက်ရန်၊
- (၃) ပြည်နယ်အတွင်း မြို့ပြနှင့်ဒေသဖွံ့ဖြိုးရေး၊ အိမ်ရာဖွံ့ဖြိုးရေးဆိုင်ရာ လိုအပ်သည့် အကူအညီ များကို ဆက်လက်ပေးသွားရန်၊
- (၄) ပြည်ထောင်စုအစိုးရ၏ သီးခြားတာဝန်ပေးချက်အရ ဘားအံစက်မှုဇုန်တည်ဆောက်ရေး စီမံကိန်းအား ဆက်လက်ဆောင်ရွက်ရန်။

၁၃။ ၂၀၁၂-၂၀၁၃ ဘဏ္ဍာနှစ်၊ ဒေသန္တရစီမံကိန်းတွင် ပို့ဆောင်ရေးကဏ္ဍနှင့်စပ်လျဉ်း၍ -

- (က) မူဝါဒများမှာ အောက်ပါအတိုင်းဖြစ်သည် -
 - (၁) ခရီးသည်နှင့် ကုန်စည်စီးဆင်းမှု သွက်လက်မြန်ဆန်စေရန် ဆောင်ရွက်ရေး၊
 - (၂) ပို့ဆောင်ရေးကဏ္ဍတွင် လူ့စွမ်းအားအရင်းအမြစ်ကို အမြင့်ဆုံးဖွံ့ဖြိုးတိုးတက်အောင် ဆောင်ရွက်ရေး၊
 - (၃) ရထားပို့ဆောင်ရေးစွမ်းရည် မြှင့်တက်လာရန် ဆောင်ရွက်ရေး၊
 - (၄) ယာဉ်အန္တရာယ် လမ်းအန္တရာယ် ကင်းရှင်းရေးနှင့် သယ်ယူပို့ဆောင်ရေးလုပ်ငန်းများ ဖွံ့ဖြိုးတိုးတက်စေရေးအတွက် ဥပဒေ၊ နည်းဥပဒေ၊ လုပ်ထုံးလုပ်နည်းများနှင့်အညီ စနစ်တကျ ကြီးကြပ်ကွပ်ကဲရေး။
- (ခ) ရည်မှန်းချက်များမှာ အောက်ပါအတိုင်းဖြစ်သည် -
 - (၁) ပို့ဆောင်ရေးကဏ္ဍများတွင် ပုဂ္ဂလိကနှင့် ဖက်စပ်လုပ်ကိုင်မှုစနစ်အား နှစ်ဦးနှစ်ဖက် အကျိုးခံစားခွင့်ရရှိရေး ဆောင်ရွက်ရန်၊
 - (၂) ခရီးသည်နှင့် ကုန်စည်ပို့ဆောင်မှုပမာဏအား နိုင်ငံတော်မှချမှတ်သည့် နှစ်စဉ် GDP တိုးတက်မှုနှုန်းထက် ပိုမိုရရှိအောင် ဆောင်ရွက်ရန်၊
 - (၃) ပြည်နယ်အတွက် နှစ်စဉ်အသားတင်ဘဏ္ဍာငွေများ တိုးတက်ရှာဖွေပေးရန်၊
 - (၄) ပို့ဆောင်ရေးကဏ္ဍတွင် တာဝန်ထမ်းဆောင်နိုင်ရန်အတွက် နိုင်ငံသားများအား လိုအပ်သည့် အသက်မွေးဝမ်းကျောင်းပညာ သင်တန်းများ လေ့ကျင့်သင်ကြားပို့ချပြီး အလုပ်အကိုင် တိုးမြှင့်ရရှိရေး ဆောင်ရွက်ရန်။
- (ဂ) လုပ်ငန်းစဉ်များမှာ အောက်ပါအတိုင်းဖြစ်သည် -
 - (၁) ရေလမ်းကြောင်း ကောင်းမွန်ရေးနှင့် မြစ်ကြောင်း ထိန်းသိမ်းရေးလုပ်ငန်းများ၊ ကမ်းပြို၊ ကမ်းထိန်းလုပ်ငန်းများ မြေထိန်းနံရံ တည်ဆောက်ခြင်းနှင့် ရေလမ်းကြောင်း ပိတ်ဆို့နေမှု အား ရှင်းလင်းခြင်းနှင့် မြစ်ရေတင်လုပ်ငန်းများ ဆောင်ရွက်ရန်၊
 - (၂) ဆိပ်ကမ်းဒေသ ဖွံ့ဖြိုးတိုးတက်ရေးအတွက် ဆိပ်ခံတံတားများ တည်ဆောက်ခြင်း၊ ဆိပ်ကမ်း နယ်မြေသာယာလှပရေးတို့အတွက် အထောက်အကူပြုလုပ်ငန်းများ ဆောင်ရွက်ရန်၊
 - (၃) ပြည်တွင်းရေကြောင်းတွင် ပို့ဆောင်လျက်ရှိသည့် စက်ရုံ၊ စက်မဲ့ရေယာဉ်များ၊ ဆိပ်ခံတွဲများ၊ တွဲရေယာဉ်များ ပို့ဆောင်ခြင်းလုပ်ငန်းအား ဆောင်ရွက်ရန်၊
 - (၄) ရထားလမ်းဟောင်းများအား ဇလီဖားများ၊ ကျောက်များဖြည့်တင်း၍ အဆင့်မြှင့်တင်ခြင်း၊ သံလမ်းနှင့်ဆက်စပ်ပစ္စည်းများ လဲလှယ်ခြင်း၊ တိုးချဲ့လာသော ရထားလမ်းပိုင်းများတွင် အဆောက်အဦနှင့် အခြားလိုအပ်ချက်များ ဖြည့်တင်းဆောင်ရွက်ရန်။

၁၄။ ၂၀၁၂-၂၀၁၃ ဘဏ္ဍာနှစ်၊ ဒေသန္တရစီမံကိန်းတွင် ဆက်သွယ်ရေးကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

- (၁) စာတိုက်၊ ကြေးနန်း၊ တယ်လီဖုန်းလုပ်ငန်းများတွင် ရင်းနှီးမြှုပ်နှံမှုဆိုင်ရာ အခန်းကဏ္ဍ အနေဖြင့် Public Private Partnership (PPP) ပုံစံဖြင့် ဆောင်ရွက်နိုင်ရန် ရည်မှန်းချက် ထားရှိရေး၊
- (၂) ခေတ်စနစ်နှင့်လျော်ညီအောင် ပြင်ဆင်ပြဋ္ဌာန်းပြီးဖြစ်သော ဥပဒေများနှင့်အညီ အကောင်အထည်ဖော် ဆောင်ရွက်ရေး၊
- (၃) ပြည်တွင်း ဆက်သွယ်ရေးကဏ္ဍ၏ တည်ဆောက်မှုလုပ်ငန်း၊ ထုတ်လုပ်မှုလုပ်ငန်းနှင့် ဝန်ဆောင်မှုလုပ်ငန်းများတွင် နိုင်ငံသားနှင့်နိုင်ငံခြားသား ရင်းနှီးမြှုပ်နှံမှု အခွင့်အလမ်းများ ဖန်တီးပေးရေး၊
- (၄) ကွန်ပျူတာနည်းပညာ ဖွံ့ဖြိုးတိုးတက်ရေးအတွက် စီမံကိန်းရေးဆွဲ အကောင်အထည်ဖော် ဆောင်ရွက်ရေး၊
- (၅) High Speed Internet Service အသုံးချနိုင်ရေးအတွက် ISP များ ထပ်မံတည်ဆောက်ခြင်း နှင့် နိုင်ငံတကာနှင့်ချိတ်ဆက်ထားသည့် International Bandwidth များ တိုးချဲ့သုံးစွဲနိုင်ရန် ဆောင်ရွက်ရေး။

(ခ) ရည်မှန်းချက်များမှာ အောက်ပါအတိုင်းဖြစ်ပါသည် -

- (၁) ဆက်သွယ်ရေးကဏ္ဍ၏ စုစုပေါင်းဝန်ဆောင်မှုတန်ဖိုးကို အခြေခံနှစ်၏ ၃. ၃၂ ဆ တိုးတက် ဖြစ်ပေါ်ရန်နှင့် တိုးတက်မှုနှုန်းအနေဖြင့် ၂၃၂. ၂ ရာခိုင်နှုန်း ဖြစ်ပေါ်စေရေးအတွက် ဆောင်ရွက်ရန်၊
- (၂) မြို့ပြတွင်သာမက ကျေးလက်ဒေသအထိ တယ်လီဖုန်းလိုင်းများ တိုးချဲ့တပ်ဆင်ဆောင်ရွက်ရေး နှင့် အင်တာနက်အသုံးပြုသူများ ပိုမိုတိုးတက်လာစေရေးအတွက် ဆောင်ရွက်ရန်။

(ဂ) လုပ်ငန်းစဉ်များမှာ အောက်ပါအတိုင်းဖြစ်ပါသည် -

- (၁) မိုဘိုင်းတိုးချဲ့ရေး စီမံကိန်းပထမနှစ် စီမံချက်ကို ပြီးစီးအောင်ဆောင်ရွက်ရန်၊
- (၂) အော်တိုတယ်လီဖုန်းစနစ်အနေဖြင့် PSTN အိတ်ချိန်းများအား အဆင့်မြင့်အိတ်ချိန်းများ ဖြစ်သော Softswitch များဖြင့် အစားထိုးလဲလှယ်တပ်ဆင်ခြင်း၊ Online Charging System (OCS) စနစ် တပ်ဆင်ခြင်းတို့ကို ဆောင်ရွက်သွားမည်ဖြစ်ပြီး Multiplay Service အသုံးပြုနိုင်သော FTTH စနစ်အား အကောင်အထည်ဖော် ဆောင်ရွက်ရန်၊
- (၃) မိုဘိုင်းတယ်လီဖုန်းများ တိုးချဲ့သည်နှင့်အမျှ ပြည်ပတယ်လီဖုန်းခေါ်ဆိုမှုတွင် လွယ်ကူ ချောမွေ့စေရေးအတွက် ဆောင်ရွက်ရန်၊
- (၄) တိုးချဲ့ပြီးသော မိုဘိုင်းတယ်လီဖုန်းများမှ High Speed Internet Services သုံးစွဲနိုင်ရေး အတွက် Internet Backbone များ တိုးချဲ့ခြင်းနှင့် ISP အသစ်တစ်ခု တပ်ဆင်ဆောင်ရွက်ရန်၊
- (၅) Internet သုံးစွဲမှုတွင် လက်ရှိအသုံးပြုနေသော IPv4 စနစ်အား IPv6 စနစ်သို့ ပြောင်းလဲ သုံးစွဲနိုင်ရေးအတွက် ရေးဆွဲဆောင်ရွက်ရန်၊
- (၆) Cross border Transmission Capacity တိုးချဲ့ခြင်းနှင့် ပြည်နယ်အတွင်းဖိုင်ဘာဆက်ကြောင်း တည်ဆောက်ရန်၊
- (၇) အပြည်ပြည်ဆိုင်ရာဆက်သွယ်မှု Capacity တိုးချဲ့ရေး ချိတ်ဆက်ဆောင်ရွက်ရန်၊
- (၈) ပြည်နယ်အတွင်းရှိ မြို့နယ်များအရောက် Fiber Cable ဆက်ကြောင်းများ တည်ဆောက်၍ လုံလောက်သော Bandwidth Capacity ရရှိရေးဆောင်ရွက်ရန်၊

- (၉) စာပို့တိုက်လုပ်ငန်းတွင် ပြည်တွင်းအီလက်ထရောနစ် အမြန်ငွေပို့လွှာလုပ်ငန်း Online Money Order စနစ်အား ပြည်နယ်ရှိ စာတိုက်ရုံးတွင် စတင်ဆောင်ရွက်ရန်၊
- (၁၀) စာပို့တိုက်လုပ်ငန်း၏ ပြည်တွင်းပြည်ပ ချောပို့ဆောင်ရေးလုပ်ငန်း၊ ဝန်ဆောင်မှုလုပ်ငန်းများကို Public Private Partnership (PPP) ပုံစံဖြင့် ပြောင်းလဲဆောင်ရွက်ရန်၊
- (၁၁) သဘာဝဘေးအန္တရာယ်ကာကွယ်ရေးနှင့် ပြန်လည်ထူထောင်ရေးလုပ်ငန်းများတွင် အရေးပေါ်ဆက်သွယ်မှုစနစ် Back-up System အဖြစ် ရေဒီယိုကြေးနန်းစနစ်ကို အဆင့်မြှင့်တင်ခြင်း၊ ကြေးနန်းရုံးအသစ်များ ဖွင့်လှစ်ခြင်း၊ ဖက်စ်ကြေးနန်းနှင့် ကွန်ပျူတာကြေးနန်း၊ e-Telegram ကြေးနန်းများတိုးချဲ့ခြင်းကို ဆောင်ရွက်ရန်၊
- (၁၂) ကျွမ်းကျင်ဝန်ထမ်းများ လေ့ကျင့်မွေးထုတ်ပေးနိုင်ရန် ကြေးနန်းဆက်သွယ်ရေးနှင့် စာတိုက်သင်တန်းကျောင်းတွင် သင်တန်းများ လေ့ကျင့်သင်ကြားရေးအစီအစဉ် ရေးဆွဲဆောင်ရွက်ရန်။

၁၅။ ၂၀၁၂-၂၀၁၃ ခုနှစ် ဒေသန္တရစီမံကိန်းတွင် ငွေရေးကြေးရေးကဏ္ဍနှင့်စပ်လျဉ်း၍ -

- (က) မူဝါဒမှာ နိုင်ငံတော်၏စီးပွားရေးဖွံ့ဖြိုးတိုးတက်ရေးကို ထိရောက်စွာ အထောက်အကူပြုနိုင်သည့် ခေတ်မီဘဏ်လုပ်ငန်းစနစ် ဖွံ့ဖြိုးတိုးတက်ရေးဆောင်ရွက်ရန်နှင့် နိုင်ငံတကာနှင့် ရင်ပေါင်တန်းဆောင်ရွက်နိုင်ရန်အတွက် ကြိုးပမ်းဆောင်ရွက်ရေးဖြစ်သည်။
- (ခ) ရည်မှန်းချက်များမှာ အောက်ပါအတိုင်းဖြစ်သည် -
 - (၁) နိုင်ငံတော် ဈေးကွက်စီးပွားရေးစနစ်နှင့်အညီ ငွေရေးကြေးရေးကဏ္ဍကို ပြုပြင်ပြောင်းလဲဆောင်ရွက်ရာတွင် တိုးတက်ပြောင်းလဲလာသော ငွေရေးကြေးရေးကဏ္ဍအား စနစ်တကျ ကြီးကြပ်ကွပ်ကဲရေးနှင့် နိုင်ငံတကာအဆင့်အတန်းနှင့်အညီ ဖြစ်စေရေးဆောင်ရွက်ရန်၊
 - (၂) နိုင်ငံတကာရှိ ဘဏ်လုပ်ငန်းများနှင့် ယှဉ်ပြိုင်လုပ်ကိုင်နိုင်ရေး ကြိုးပမ်းဆောင်ရွက်ရန်၊
 - (၃) အီလက်ထရောနစ်ဘဏ်လုပ်ငန်း အကောင်အထည်ဖော်နိုင်ရေး ကြိုးပမ်းဆောင်ရွက်ရန်၊
 - (၄) အရင်းအနှီးဈေးကွက် ဖွံ့ဖြိုးတိုးတက်စေရေး ကြိုးပမ်းဆောင်ရွက်ရန်၊
 - (၅) နိုင်ငံခြားငွေ လဲလှယ်နှုန်းပေါင်းစည်းရေး ကြိုးပမ်းဆောင်ရွက်ရန်၊
 - (၆) ပြည်တွင်း၊ ပြည်ပ ငွေပေးချေမှုများ၊ စာရင်းရှင်းလင်းမှုများ အဆင်ပြေစေရေးနည်းလမ်းရှာဖွေဆောင်ရွက်ရန်၊
 - (၇) ငွေကြေးစီးဆင်းမှု လွယ်ကူချောမွေ့အဆင်ပြေစေရေး ကြိုးပမ်းဆောင်ရွက်ရန်၊
 - (၈) လုံခြုံရေးသတင်းကွန်ရက် တိုးချဲ့ဆောင်ရွက်ရန်၊
 - (၉) အသေးစား ငွေရေးကြေးရေးအဖွဲ့အစည်းများ စနစ်တကျ ဖွဲ့စည်းပေါ်ပေါက်ရေးနှင့် ပြည်နယ်အသေးစား ငွေရေးကြေးရေးလုပ်ငန်း ဖွံ့ဖြိုးတိုးတက်ရေးလုပ်ငန်းကော်မတီကို စနစ်တကျဖွဲ့စည်း၍ ကြပ်မတ်ဆောင်ရွက်ရန်။

၁၆။ ၂၀၁၂-၂၀၁၃ ဘဏ္ဍာနှစ်၊ ဒေသန္တရစီမံကိန်းတွင် လူမှုရေးနှင့်စီမံခန့်ခွဲရေးကဏ္ဍနှင့်စပ်လျဉ်း၍ -

- (က) မူဝါဒများမှာ အောက်ပါအတိုင်းဖြစ်သည် -
 - (၁) ကျောင်းနေအရွယ် တိုင်းရင်းသားလူငယ်အားလုံး ပညာသင်ယူခွင့်ရရှိရေး၊
 - (၂) နိုင်ငံတော်၏ ပညာရေးအဆင့်အတန်း မြင့်မားလာစေရေး၊
 - (၃) သဘာဝအရင်းအမြစ်မှရရှိသော စွမ်းအင်များကို အသုံးချ၍ သုတေသနလုပ်ငန်းများ တိုးချဲ့ရေး၊
 - (၄) အရည်အချင်းပြည့်ဝသော လူသားအရင်းအမြစ်များ ပြုစုပျိုးထောင်ပေးရေး၊
 - (၅) ကျန်းမာရေးစနစ် အားဖြည့်ဆောင်ရွက်ခြင်းကို အထူးအလေးပေးဆောင်ရွက်ရေး၊

- (၆) အလုပ်သမားများ ကျန်းမာမှု ကောင်းမွန်တိုးတက်စေ၍ အလုပ်လုပ်နိုင်သည့် စွမ်းအား မြှင့်မားပြီး ကုန်ထုတ်လုပ်မှု တိုးတက်စေရေး၊
 - (၇) အလုပ်မလုပ်နိုင်သည့်အခါ အလုပ်သမားနှင့် မိသားစုစားဝတ်နေရေးအတွက် ထောက်ပံ့မှု ရရှိစေရေး၊
 - (၈) နိုင်ငံတော်အစိုးရ၏ မူဝါဒနှင့် အကောင်အထည်ဖော်ရန်ရှိသည့် ရေတို၊ ရေရှည်လုပ်ငန်း များကို ပြည်သူများအား ပြန်ကြားအသိပေးရေး၊
 - (၉) ၂၀၁၅ ခုနှစ်မှာ ဖော်ဆောင်မည့် အာဆီယံအသိုက်အဝန်း ထူထောင်ရေးလုပ်ငန်းစဉ်များကို ဖော်ဆောင်ရေး။
- (ခ) လုပ်ငန်းစဉ်မှာ အထက်ဖော်ပြပါမူဝါဒများကို အကောင်အထည်ဖော်ရာတွင် ဝန်ကြီးဌာနများက မိမိတို့၏ သက်ဆိုင်ရာဝန်ကြီးဌာန ရည်မှန်းချက်များနှင့် ဆီလျော်သည်များကို ဆောင်ရွက်ရန် ဖြစ်သည်။

၁၇။ ၂၀၁၂-၂၀၁၃ ဘဏ္ဍာနှစ်၊ ဒေသန္တရစီမံကိန်းတွင် ငှားရမ်းခနှင့်အခြားဝန်ဆောင်မှုနှင့် စပ်လျဉ်း၍ -

- မူဝါဒမှာ အာဆီယံစီးပွားရေးအသိုက်အဝန်းရည်မှန်းချက်များ ၂၀၁၅ ခုနှစ်တွင် ပြည့်မီရန်အတွက် လူသားအရင်းအမြစ်ဖွံ့ဖြိုးတိုးတက်ရေး၊ ကျွမ်းကျင်မှုဆိုင်ရာ ပညာအရည်အချင်းများကို အသိအမှတ်ပြုရေး၊ အခြေခံအဆောက်အအုံများ ဖွံ့ဖြိုးတိုးတက်ရေးဖြစ်သည်။

၁၈။ ၂၀၁၂-၂၀၁၃ ဘဏ္ဍာနှစ်၊ ဒေသန္တရစီမံကိန်းတွင် ကုန်သွယ်မှုကဏ္ဍနှင့်စပ်လျဉ်း၍ -

- (က) မူဝါဒများမှာ အောက်ပါအတိုင်းဖြစ်သည် -
 - (၁) ပို့ကုန်တိုးမြှင့်ရန် ဦးစားပေးဆောင်ရွက်ရေး၊
 - (၂) ထပ်ဆင့်တိုးတန်ဖိုးရ ကုန်ချောပစ္စည်းများအဖြစ် ထုတ်လုပ်တင်ပို့ ရောင်းချရေး၊
 - (၃) ကုန်သွယ်မှုလုပ်ငန်းများ အဆင်ပြေချောမွေ့စွာ ဆောင်ရွက်နိုင်ရန်အတွက် ပံ့ပိုး ကူညီ ဆောင်ရွက်ရေး၊
 - (၄) ပြည်တွင်းထုတ်လုပ်မှု၊ စားသုံးမှုနှင့် ပိုလျှံမှုတို့အပေါ် မူတည်၍ ပို့ကုန်၊ သွင်းကုန်များကို ထိန်းညှိခြင်းဖြင့် ကုန်စည်စီးဆင်းမှုနှင့် ကုန်ဈေးနှုန်း တည်ငြိမ်စေရေးအတွက် ထိန်းကျောင်း ပေးရေး။

အခန်း (၅)

အထွေထွေ

၁၉။ ကရင်ပြည်နယ်အစိုးရအဖွဲ့သည် ဤဥပဒေပါပြဋ္ဌာန်းချက်များအရ သက်ဆိုင်ရာကဏ္ဍအလိုက် စီမံကိန်းများနှင့် ဒေသန္တရစီမံကိန်းများကို အကောင်အထည်ဖော် ဆောင်ရွက်ရာတွင် ဘက်ပေါင်းစုံမှ အစီအမံ များ ချမှတ်ကျင့်သုံး ဆောင်ရွက်ရန်ဖြစ်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ် လက်မှတ်ရေးထိုးသည်။

(ပုံ) ဇော်မင်း
ပြည်နယ်ဝန်ကြီးချုပ်
ကရင်ပြည်နယ်အစိုးရအဖွဲ့

ကရင်ပြည်နယ်၏
၂၀၁၂-၂၀၁၃ ဘဏ္ဍာနှစ်၊ စီမံကိန်းအရ
ကဏ္ဍအလိုက် အသားတင်ထုတ်လုပ်မှုနှင့် ဝန်ဆောင်မှုတန်ဖိုး
(၂၀၁၀-၂၀၁၁ ဘဏ္ဍာနှစ်၊ ပုံမှန်ဈေးနှုန်းများအရ)

အမှတ်စဉ်	ကဏ္ဍ	စီမံကိန်းရည်မှန်းချက်				
		၂၀၁၁-၂၀၁၂		၂၀၁၂-၂၀၁၃		
		တန်ဖိုး (ကျပ်သန်း)	ပါဝင်မှု %	တန်ဖိုး (ကျပ်သန်း)	ပါဝင်မှု%	တိုးတက်မှု%
၁	၂	၃	၄	၅	၆	၇
၁	လယ်ယာကဏ္ဍကြီး	၂၉၅၁၀၇. ၄	၃၉. ၈	၃၀၃၄၄၁. ၁	၃၇. ၉	၂. ၈
၂	စက်မှုကဏ္ဍကြီး	၁၆၀၄၀၁. ၇	၂၁. ၇	၁၈၃၃၈၅. ၀	၂၂. ၉	၁၄. ၃
၃	ဝန်ဆောင်မှုကဏ္ဍကြီး	၂၈၄၉၇၄. ၇	၃၈. ၅	၃၁၃၂၄၆. ၂	၃၉. ၂	၉. ၉
၄	အသားတင် ထုတ်လုပ်မှုနှင့် ဝန်ဆောင်မှုတန်ဖိုး	၇၄၀၄၈၃. ၈	၁၀၀. ၀	၈၀၀၀၇၂. ၃	၁၀၀. ၀	၈. ၀

ကရင်ပြည်နယ်၏

၂၀၁၂-၂၀၁၃ ဘဏ္ဍာနှစ်၊ စီမံကိန်းအရ

ကဏ္ဍအလိုက် အသားတင်ထုတ်လုပ်မှုနှင့် ဝန်ဆောင်မှုတန်ဖိုး

(၂၀၁၀-၂၀၁၁ ဘဏ္ဍာနှစ်၊ ပုံမှန်ဈေးနှုန်းများအရ)

အမှတ်စဉ်	ကဏ္ဍ	စီမံကိန်းရည်မှန်းချက်				
		၂၀၁၁-၂၀၁၂		၂၀၁၂-၂၀၁၃		
		တန်ဖိုး (ကျပ်သန်း)	ပါဝင်မှု %	တန်ဖိုး (ကျပ်သန်း)	ပါဝင်မှု%	တိုးတက်မှု%
၁	၂	၃	၄	၅	၆	၇
၁	လယ်ယာကဏ္ဍကြီး	၂၉၅၁၀၇. ၄	၃၉. ၈	၃၀၃၄၄၁. ၁	၃၇. ၉	၂. ၈
၁	လယ်ယာ	၂၃၉၆၅၂. ၈	၃၂. ၄	၂၄၄၈၅၂. ၀	၃၀. ၆	၂. ၂
၂	သားငါး	၅၃၀၂၅. ၇	၇. ၂	၅၅၄၀၁. ၀	၆. ၉	၄. ၅
၃	သစ်တော	၂၄၂၈. ၉	၀. ၃	၃၁၈၈. ၁	၀. ၄	၃၁. ၃
၂	စက်မှုကဏ္ဍကြီး	၁၆၀၄၀၁. ၇	၂၁. ၇	၁၈၃၃၈၅. ၀	၂၂. ၉	၁၄. ၃
၁	စွမ်းအင်					
၂	သတ္တု	၇၀၈၀. ၆	၁. ၀	၅၅၈၈. ၄	၀. ၇	-၂၁. ၁
၃	စက်မှု	၁၁၃၄၀၇. ၁	၁၅. ၃	၁၃၁၁၉၆. ၅	၁၆. ၄	၁၅. ၇
၄	လျှပ်စစ်	၄၄၁၄. ၀	၀. ၆	၅၀၀၀. ၃	၀. ၆	၁၃. ၃
၅	ဆောက်လုပ်မှု	၃၅၅၀၀. ၀	၄. ၈	၄၁၅၉၉. ၈	၅. ၂	၁၇. ၂
၃	ဝန်ဆောင်မှုကဏ္ဍကြီး	၂၈၄၉၇၄. ၇	၃၈. ၅	၃၁၃၂၄၆. ၂	၃၉. ၂	၉. ၉
၁	ပို့ဆောင်ရေး	၈၉၆၀၃. ၅	၁၂. ၁	၈၉၃၃၉. ၈	၁၁. ၂	-၀. ၃
၂	ဆက်သွယ်ရေး	၃၀၅၂. ၆	၀. ၄	၁၇၃၇၆. ၆	၂. ၂	၄၆၉. ၂
၃	ငွေရေးကြေးရေး	၁၅၁. ၃	၀. ၀၂	၁၆၈. ၆	၀. ၀၂	၁၁. ၄
၄	လူမှုရေးနှင့်စီမံခန့်ခွဲရေး	၁၄၆၇၇. ၄	၂. ၀	၁၄၄၁၂. ၄	၁. ၈	-၁. ၈
၅	ငှားရမ်းခနှင့်အခြား	၂၃၆၇၃. ၈	၃. ၂	၂၆၇၅၈. ၆	၃. ၃	၁၃. ၀
၆	ကုန်သွယ်မှု	၁၅၃၈၁၆. ၁	၂၀. ၈	၁၆၅၁၉၀. ၂	၂၀. ၆	၇. ၄
၄	အသားတင်ထုတ်လုပ်မှုနှင့် ဝန်ဆောင်မှုတန်ဖိုး	၇၄၀၄၈၃. ၈	၁၀၀. ၀	၈၀၀၀၇၂. ၃	၁၀၀. ၀	၈. ၀

ကရင်ပြည်နယ်၏

၂၀၁၂-၂၀၁၃ ဘဏ္ဍာနှစ်၊ စီမံကိန်းအရ

ကဏ္ဍအလိုက် အသားတင်ထုတ်လုပ်မှုနှင့် ဝန်ဆောင်မှုတန်ဖိုး

(၂၀၁၀-၂၀၁၁ ဘဏ္ဍာနှစ်၊ ပုံမှန်ဈေးနှုန်းများအရ)

အမှတ်စဉ်	ကဏ္ဍ	စီမံကိန်းရည်မှန်းချက်				
		၂၀၁၁-၂၀၁၂		၂၀၁၂-၂၀၁၃		
		တန်ဖိုး (ကျပ်သန်း)	ပါဝင်မှု %	တန်ဖိုး (ကျပ်သန်း)	ပါဝင်မှု%	တိုးတက်မှု%
၁	၂	၃	၄	၅	၆	၇
၁	ထုတ်လုပ်မှုကဏ္ဍ	၄၅၅၅၀၉. ၁	၆၁. ၅	၄၈၆၈၂၆. ၁	၆၀. ၈	၆. ၉
၁	လယ်ယာ	၂၃၉၆၅၂. ၈	၃၂. ၄	၂၄၄၈၅၂. ၀	၃၀. ၆	၂. ၂
၂	သားငါး	၅၃၀၂၅. ၇	၇. ၂	၅၅၄၀၁. ၀	၆. ၉	၄. ၅
၃	သစ်တော	၂၄၂၈. ၉	၀. ၃	၃၁၈၈. ၁	၀. ၄	၃၁. ၃
၄	စွမ်းအင်					
၅	သတ္တု	၇၀၈၀. ၆	၁. ၀	၅၅၈၈. ၄	၀. ၇	-၂၁. ၁
၆	စက်မှု	၁၁၃၄၀၇. ၁	၁၅. ၃	၁၃၁၁၉၆. ၅	၁၆. ၄	၁၅. ၇
၇	လျှပ်စစ်	၄၄၁၄. ၀	၀. ၆	၅၀၀၀. ၃	၀. ၆	၁၃. ၃
၈	ဆောက်လုပ်မှု	၃၅၅၀၀. ၀	၄. ၈	၄၁၅၉၉. ၈	၅. ၂	၁၇. ၂
၂	ဝန်ဆောင်မှုကဏ္ဍ	၁၃၁၁၅၈. ၆	၁၇. ၇	၁၄၈၀၅၆. ၀	၁၈. ၅	၁၂. ၉
၁	ပို့ဆောင်ရေး	၈၉၆၀၃. ၅	၁၂. ၁	၈၉၃၃၉. ၈	၁၁. ၂	-၀. ၃
၂	ဆက်သွယ်ရေး	၃၀၅၂. ၆	၀. ၄	၁၇၃၇၆. ၆	၂. ၂	၄၆၉. ၂
၃	ငွေရေးကြေးရေး	၁၅၁. ၃	၀. ၀၂	၁၆၈. ၆	၀. ၀၂	၁၁. ၄
၄	လူမှုရေးနှင့် စီမံခန့်ခွဲရေး	၁၄၆၇၇. ၄	၂. ၀	၁၄၄၁၂. ၄	၁. ၈	-၁. ၈
၅	ငှားရမ်းခနှင့်အခြား	၂၃၆၇၃. ၈	၃. ၂	၂၆၇၅၈. ၆	၃. ၃	၁၃. ၀
၃	ကုန်သွယ်မှု	၁၅၃၈၁၆. ၁	၂၀. ၈	၁၆၅၁၉၀. ၂	၂၀. ၆	၇. ၄
၄	အသားတင်ထုတ်လုပ်မှုနှင့် ဝန်ဆောင်မှုတန်ဖိုး	၇၄၀၄၈၃. ၈	၁၀၀. ၀	၈၀၀၀၇၂. ၃	၁၀၀. ၀	၈. ၀